



# ÍTRÓTTAFELØG

**SKATTUR**

**&**

**MVG**

Leiðbeining til nevndarlimir, kassameistarar, venjarar,  
íðkarar,  
hjálparfólk v.m.

**ÍTRÓTTASAMBAND FØROYA**

**JANUAR 2018**

---

[WWW.ISF.FO](http://WWW.ISF.FO)

## INNIHALDSYVIRLIT

<b>INNGANGUR</b>	<b>3</b>
<b>SAMANDRÁTTUR</b>	<b>4</b>
<b>GÓÐ RÁÐ TIL LEIÐSLUNA</b>	<b>5</b>
<b>SKATTLIGA STØÐAN HJÁ ÍTRÓTTAFELAGNUM</b>	<b>7</b>
SKATTSKYLDA, SJÁLVUPPGÁVA V.M.	7
SKATTAFRÆLSI	7
Umsókn	8
Roknskaparligar treytir	8
<b>BÓKHALD</b>	<b>9</b>
Bókhaldsreglur og góður bókhaldssiður	9
<b>SKATTSKYLDUGAR ÚTGJALDINGAR</b>	<b>11</b>
Meginreglan	11
Undantøk	11
<b>SKATTAFRÍAR SAMSYNINGAR – SERLIGA ÍTRÓTTAREGLAN</b>	<b>12</b>
<b>SKATTSKYLDUGIR ÁGÓÐAR</b>	<b>14</b>
Fríur bilur	14
Fríur bústaður, kostur, el og olja	15
<b>SKATTAFRÍIR ÁGÓÐAR</b>	<b>16</b>
Frí telefon	16
Telda við telduútbúnaði	16
<b>SKATTAFRÍ KOSTNAÐARENDURGJØLD</b>	<b>16</b>



Lógargrundarlag	16
Nýtsla av eignari telefon í tænastruni	17
Nýtsla av egnum bili í arbeiðsrindum	17
Vistarhald í sambandi við ferðing í arbeiðsrindum í Føroyum	17
Vistarhald í sambandi við ferðing í arbeiðsrindum uttanlands	18
<b>STUÐULSSKIPANIR</b>	<b>20</b>
Ferðastuðul	20
Stuðul til dupult húsarhald	21
<b>MEIRVIRÐISGJALD</b>	<b>23</b>
MVG-skyldan	23
MVG-skyldugar inntøkur	24
Keyps-MVG, ið kann verða mótroknað sølu-MVG	25
Lutfalsligur frádráttur fyri keyps-MVG	26
Keyps-MVG, uttan frádráttarrætt	26
Endurrindan av inngangandi meirvirðisgjaldi av íløgukostnaðum	27
Roknskaparreglur	27
Avrokning	28



## INNGANGUR

Endamálið við leiðbeiningini er at geva nevndarlimum og øðrum leiðarum innan ítróttina eitt samlað skjal at nýta sum hjálp og vegleiðing, tá tað viðvíðkur skatta- og øðrum fíggjarligum viðurskiftum móttvegis almenna myndugleikanum.

Leiðbeiningin verður lögð út á heimasíðuna hjá ÍSF – [www.isf.fo](http://www.isf.fo) - soleiðis at ítróttafeløgini hava atgongd til tilfarið í tí dagliga.

So hvørt tillagingar eru neyðugar, verður hetta fráboðað og leiðbeiningin verður dagførd. Somuleiðis er ætlanin at útbyggja skjalið soleiðis, at tað nøktar tørvin hjá leiðslunum í ítróttafeløgnum.

ÍSF hevur miðað eftir, at leiðbeiningin gevur feløgum, nevndarlimum, kassameistarum, íðkarum, hjálparfólkum v.m. – ja, teimum, sum í tí dagliga varða av ítróttini - innlit í og svar uppá teir mest týðandi tættirnar innan skatt og meirvirðisgjald, tá um ítróttina umræður.

Dentur hevur verið lagdur á at gera leiðbeiningina lætt atgongiliga hjá leikfólki, uttan serligt innlit í skatta- og mvg viðurskifti.

Tað er tískil týðandi at halda sær fyri eyga, at talan ikki er um úttømandi útgreiningar. Tað er ikki í øllum føri, at lóggáva og vegleiðingar geva eitt greitt svar.

Tískil kunnu tað vera serlig viðurskifti í einstaka ítróttafelagnum, har leiðbeiningin ikki gevur eitt greitt og beinleiðis svar. Í slíkum føri og tá ivamál stinga seg upp, verður mælt til at nýta sakkøna hjálp, til tess at tryggja, at tær í lógini ásettu reglurnar verða nýttar á rættan hátt.

Leiðbeiningin er gjørd í tøttum samstarvi við grannskoðara ÍSF's, **P/F JANUAR, løggilt grannskoðanarvirki**, sum hevur veitt hjálp og ráðgeving i sambandi við útgávu og dagføring av leiðbeiningini.

Vónandi kemur leiðbeiningin at vera ein hjálp hjá øllum innan ítróttarørsluna.

5. januar 2018

ÍTRÓTTASAMBAND FØROYA

**Elin Heðinsdóttir Joensen, forseti**



## SAMANDRÁTTUR

Leiðbeiningin er býtt upp í 2 hövuðspartar, har fyrri parturin snýr seg um skattlig viðurskifti, meðan seinni parturin umrøður meirvirðisgjald. Tó verður innleitt við góðum ráðum til leiðslurnar í ítróttarfeløgnum viðvíkjandi fíggjarliga økinum.

Ásannandi, at flestu ítróttafeløg sambært skattalógini í meiri ella minni mun eru skattskyldug av virkseminum sínum, verður víst á týðningin av, at einstaka ítróttafelagið formelt staðfestir skattligu støðuna og í framhaldi av hesum sendur inn umsókn um skattafrælsi.

Víst verður á greiða og týðningarmikla síðuvinningin fyri nevndina í ítróttafelagnum, at góður ordan er í bókhaldsviðurskiftunum. Harvið hevur leiðslan innlit í fíggjarligu gongdina í felagnum, soleiðis at neyðug átøk kunnu verða sett í verk, áðrenn ov seint er. Samstundis verða skrásetingarkrøvini viðvíkjandi skatti og meirvirðisgjaldi tryggjað munadygt.

Leiðbeiningin lýsir í hvørjum føri kravt verður, at útgjaldingar verða fluttar um A-skattaskipanina og annars hvørjar samsýningar v.m. og hvørjir fríir ágóðar eru skattskyldugir hjá móttakara. Í hesum sambandi verður somuleiðis greinað, hvussu og við hvørjum upphæddum móguleiki er fyri at endurrinda, skattafrítt, kostnað, sum persónar hava avhildið í arbeiði sínum fyri ítróttafelagið. Nomið verður harafturat við hvørjar stuðulskipanir – viðvíkjandi ferðing og bústaði – arbeiðstakarinn kann troyta.

Við virknað frá 2007 samtykti Løgtingið eina serliga „ítróttareglu“ viðvíkjandi skattafríum samsýningum til dómara, linjuverjar, umframt til venjarar innan ítróttina, leiðarar, og hjálparar hjá ítróttafeløgum. Ásetingin verður greinað nærri í leiðbeiningini. Ásetingin inniber millum annað, at til ber í mesta lagi at fáa kr. 30.000 skattafrítt um árið. Hinvegin ber ikki til, samstundis at fáa skattafríar veitingar, burtursæð viðvíkjandi ferðing uttanlands í arbeiðsøringum fyri ítróttafelagið.

Í þettinum viðvíkjandi meirvirðisgjaldi verður víst á mest vanligu tættirnar, sum eru viðkomandi hjá ítróttafeløgum, tá um mvg ræður.

Hóast ítróttur í breiðari merking er undantikin mvg-skylduni, lýsir leiðbeiningin tey undantøk, sum hóast hetta, eru galdandi. Mest eyðsýnda undantakið er viðvíkjandi lýsingarinntøkum, sponsor- og reklamuinntøkum, umframt kioskvirksemi av ymiskum slag.

Víst verður á, at neyðugt er hjá tí einstaka ítróttafelagnum at greina og liða sundur raksturinn, til tess at staðfesta – í fyrsta lagi – um felagið yvirhøvur er mvg-skyldugt. Er mvg-skylduga inntøkan árliga kr. 30.000 ella meira, hevur felagið skyldu at lata seg skráseta. Eftir at mvg-skyldan er staðfest, verður – í øðrum lagi – neyðugt at taka støðu til, av hvørjum útreiðslum mvg kann fáast aftur. Talan kann verða um beinleiðis atknýttar útreiðslur, har mvg fæst aftur, men eisini óbeinleiðis atknýttar útreiðslur, har mvg bert lutvíst fæst aftur. At enda verða tær útreiðslur lýstar, har als ikki er heimilað at fáa endurrindað meirvirðisgjald.



## GÓÐ RÁÐ TIL LEIÐSLUNA

Niðanfryi er greitt frá, hvussu dagliga virkseimið í einstaka ítróttafelagnum kann verða lagt til rættis á mest skynsaman hátt, við atliti at tí fíggjarliga partinum. Lýsingin er ikki alt-umfevandi, men gevur innlit í tær týðningarmestu fyriryrgjandi atgerðirnar, sum einstaka nevndin eigur at umhugsa.

Arbeiddsuppgávur og ábyrgd fyri fíggjarliga partinum og bygnaðurin í tí einstaka felagnum er ásett í viðtøkunum. Men vanliga velur aðalfundurin eina nevnd, sum síðani skipar seg við formanni, næstformanni og kassameistara. Afturat hesum velur nevndin ein bókhaldara.

Meðan aðalfundurin er evsta vald og stingur út í kortið fíggjarligu kósina, góðtekur ella vragar ársoknskapin v.m., hevur nevndin ábyrgdina fyri, at avgerðir frá aðalfundinum verða fylgdar, og at virkseimið annars er samsvarandi viðtøkunum.

Nevndin hevur somuleiðis ábyrgdina fyri, at ognir felagsins eru tryggjar, at inntøkur til fulnar gerast inntøka hjá felagnum, at einans heimilaðar útreiðslur verða goldnar, og at flytingar bert verða gjørdar samsvarandi haldgóðum grundarlagi.

Setningurin kann bert røkkast, um stovnstett verður ein skipað mannagongd, har fleiri persónar eru partur av fíggjarliga økinum. Ymiskt er hvussu nevndir eru samansettar. Ofta er talan um leikfólk, hvørs innlit og førleiki á fíggjarliga økinum eru avmarkað. Tískil kemur tað fyri, at t.d. kassameistararn er valdur, tí tað er ásett, at ein slíkur skal veljast, men har førleikin ikki er til staðar. Eisini kemur fyri, at fíggjarliga økið, rokningar, flytingar, atgongd til og innlit í bankakontur, einans hvílir á herðunum á einum persóni.

Niðanfryi eru uppsett nøkur góð ráð og mannagongdir, sum í flestu førum kunnu verða nýtt í dagliga virkseminum á fíggjarliga økinum.

### Nevndarformaður:

- Rokningar skulu stílast formanninum
- Sama er galdandi fyri kontuavrit frá peningastovnum v.m. og
- Innanhýsis uppgerðir fyri tiltøk, ferðir v.m.
- Formaðurin vátar/átekna skjølini og letur tey víðari til bókhaldara
- Fylgir við og kannar seg um tær røslur, sum eru á bankakontum

### Bókhaldari:

- Bókar skjøl, sum eru váttað av formanninum.
- Letur kassameistara yvirlit yvir upphæddir, sum eru búnar at gjalda.
- Letur formanninum avrit av flytingaryvirlitinum.
- Tryggjar, at skjøl fyriliggja fyri allar inntøkur og útreiðslur.
- Stemmar av bankakontur v.m. regluliga.
- Letur regluliga nevndini fullfíggjaðar fíggjarjavnar/fíggjaruppgerðir.
- Fylgir upp uppá ivamál v.m., í tøttum samstarvi við formann og kassameistara.



Tað er sera týðningarmikið í sambandi við munadygga fíggjarstýring, at inntøkur og útreiðslur verða skrásettar í bókhaldinum beinanvegin hesar verða staðfestar. Ofta verður ístaðan ”kassa-princippið” nýtt, t.v.s. skrásett verður, tá goldið verður. Tá geva fíggjaruppperðir ikki røttu myndina av rakstri og fíggjarstöðu.

Um ongin bókhaldsførleiki er í nevndini, eigur uttanhýsis bókhaldari at verða valdur. Tað er av stórum týðningi, at bókhaldið stöðugt er dagført, soleiðis at nevndin hevur eitt haldgott stýringssamboð at taka stöðu út frá.

Í nógvum førum – serliga í smærri og miðalstórum feløgum, uttan egna umsiting – er tað avgjørt ein optimal loysn í samlaðu mannagongdini at velja ein uttanhýsis dygdargóðan bókhaldara, sum eisini, tá talan er um skatt og meirvirðisgjald, hevur fakligan førleika at tryggja, at farið verður fram á lógligan hátt.

#### **Kassameistari:**

- Fyrireikar flytingaráheitan, sambært yvirliti frá bókhaldara.
- Tryggjar at kontant-upphæddir frá tiltøkum beinanvegin verða settar í banka.
- Hevur vakið eyga við gjaldførinum.
- Hevur vakið eyga við t.d. ovurnýtslu í mun til ætlanir v.m.
- Tryggjar, at inntøkur verða fluttar felagnum (t.d. sponsoravtalur, limagjöld).
- Tryggjar, at nevndarsamtyktir verða hildnar viðvíkjandi tí fíggjarliga.
- Rykkir eftir peningi, um debitorar ikki gjalda til tíðina.

Verður valdur ein kassameistari, sum somuleiðis hevur bókhaldsførleika, ber eisini til, at kassameistarin røkjur bókhaldsuppgávuna, sambært omanfyristandandi. Men tá er alneyðugt, at formaðurin eisini vátta tær flytingar, sum kassameistarin/bókhaldarin hevur gjørt klárt til avgreiðslu.

#### **Nevndin tekur stöðu til:**

- Fíggjarstöðuna.
- Gjaldføri.
- Fíggjarjavnar frá bókhaldara.
- Møgulig átøk, sum tryggjar raksturin og neyðuga gjaldførið.

Fíggjarligi parturin skal vera fast punkt á hvørjum nevndarfundi. Hetta er ein týðandi partur í samlaðu fíggjarstýringini. Hetta vil somuleiðis fyrbyrgja, at møguligir fíggjarligir trupulleikar verða staðfestir ov seint, og at fíggjarliga gongdin er samsvarandi tí, nevndin hevur samtykt. Innlit er lykkaorðið.

Nevndin eigur somuleiðis at gera av og boða peningastovni frá, hvør hevur flytingarheimildir og evt. at áseta, at upphæddir størri enn ásett mark, krevja t.d. tvær undirskriftir. Konta kann áteknast hesum viðvíkjandi. Atlit skal takast fyri, at heimildir skulu dagførast, tá skift verður út í nevndini.



## SKATTLIGA STØÐAN HJÁ ÍTRÓTTAFELAGNUM

### Skattskylda, sjálvuppgáva v.m.

Sambært skattalógini eru ítróttafeløg bert skattskyldug, í tann mun, hesi hava inntøku av vinnu, har uppi í rakstur, burturleigu av ella tað at lata annan hava í hondum fastogn. Avlop, sum feløgini vinna við at lata vørur, tænastrur v.m. til limir, verður ikki mett at vera vinnuligt.

Ásetingin inniber, at flestu ítróttafeløg í útgangsstøðinum heilt- ella lutvíst eru skattskyldug av virkseminum. Hetta er grundað á, at inntøkur frá vinnu kunnu t.d. vera:

- Inntøkur frá atgongumerkjasølu, lýsingar- og reklamuinntøkur og sponsorinntøkur frá ikki-limum.
- Inntøkur frá almennum tiltøkum.
- Inntøkur í sambandi við útleigu av fastogn.

Tá mett verður um skattskylduna, harundir um talan er um vinnuligt ella ikki vinnuligt virkseminum, hevur tað ongan týðning, um virksemin er lagt til rættis til tess at geva avlop ella ikki. Avgerandi er sjálv innihaldið í virkseminum.

Verður skattskylda staðfest, hevur felagið skyldu til:

- At lata seg skráseta í vinnuskránni.
- At lata inn roknskap og sjálvuppgávu á hvørjum ári innan 1. juli árið eftir roknskaparlok.

Skráseting í vinnuskránni verður gjørd við at venda sær til TAKS, har serligt oyðublað er til endamálið. Skyldu at lata seg skráseta fyriliggur somuleiðis, um felagið rindar lönir og/ella hevur MVG-skyldugt virkseminum. Felagið fær eitt V-tal, sum verður at nýta í øllum samskipti við myndugleikarnar.

### Skattafrælsi

Við heimild í skattalógini kann TAKS- ráðið veita feløgum v.m. – herundir ítróttafeløgum – fult ella avmarkað skattafrælsi, um so er, at inntøkan eftir viðtøkum, stovningarskipan, lógum ella samtyktum teirra einans skal verða nýtt til ”alment góðgerin ella kirkjulig, manngóð, listarlig, vísindalig ella tilík endamál”. Áður enn TAKS- ráðið tekur avgerð, verður útvegað álit í málinum frá bygda(r)ráðnum, sum málið kemur við.

Tá feløg hava fingið skattafrælsi, verður peningur, sum nevndu feløg seta inn á peningastovnskontu, og sum er ætlaður til at nýta til tey nevndu endamál, roknaður fyri at vera nýttur til hesi endamál í innsetingarárinum.

Uttan veitt skattafrælsi verður skatturin roknaður við 49% av skattskyldugu inntøkuni.





Tískil er tað týðningarmikið, at tað einstaka ítróttafelagið formelt staðfestir skattligu støðuna og eventuel sendur inn umsókn um skattafrælsi.

### Umsókn

Umsóknin um skattafrælsi skulu latast TAKS-ráðnum. Saman við umsóknini skulu hesar upplýsingar latast:

- Galdandi viðtøkur.
- Ársrokskapurin fyri seinasta roknskaparskeið frammanundan dagfestingini av umsóknini.

Í viðtøkunum skal vera ásett, hvussu farið skal vera fram, um ítróttafelagið verður avtikið. Trygd skal tá vera fyri, at ognirnar tá fara til ”alment góðgerin ella kirkjulig, manngóð, listarlig, vísindalig ella tilík endamál”.

Feløg, sum hava fingið játtað skattafrælsi, skulu í játtanartíðarskeiðnum kunna TAKS- ráðið um allar viðtøkubroytingar og um avtøku av felagsskapinum.

### Roknskaparligar treytir

Feløg, sum hava fingið játtað fult ella partvíst skattafrælsi, skulu á hvørjum ári lata TAKS roknskap saman við sjálvuppgávuni, sum vísir, hvussu vinningurin er nýttur í roknskaparárinum. Roknskapurin skal somuleiðis vísa, um útgjaldingar til persónar er løn til starvsfólk, samsýning til nevndarlimir ella løn fyri annað arbeiði.

Fyri at avsetingar ella innskot á kontu til skattafræls endamál í roknskaparárinum skulu verða góðkend, verður kravt, at upphæddin, ið er avsett, er skild burtur úr øðrum ognum hjá tí, sum hevur fingið játtað skattafrælsi, og sett á serstaka peningastovnskontu. Á hvørjum ári skal saman við roknskapinum og sjálvuppgávuni váttast, at avsetingar ikki hoyra til vinnuliga virkseimið ella hoyra til annað enn til alment góðgerin ella onnur alment gagnlig endamál.



## BÓKHALD

Sum tað greitt framgongur av lýsingini av skattligu støðuni hjá Ítróttafelagnum, verður neyðugt at hava skipað viðurskifti í bókførsluni, til tess at lúka krøvini viðvíkjandi skattskyldu og skattafrælsi, har roknskapur undir øllum umstøðum skal latast inn saman við sjálvuppgávuni.

Umframt krøvini í skatta- og meirvirðisgjaldslóggunum um, at roknskapur skal uppsetast og sendast inn, íroknað upplýsingar um útgjaldingar av lønum v.m., sum grundarlag fyri almenna eftirlitinum við virkseminum, skulu feløgini somuleiðis fylgja egnum viðtøkum, har ásetingar eru um roknskap og aðalfund.

Limafeløg í ÍSF hava skyldu at uppseta roknskapir og at senda hesar inn.

Tað fyriliggur greiður og týðningarmikil síðuvinningur fyri nevndina í Ítróttafelagnum, um góður ordan er í bókhaldsviðurskiftunum. Harvið hevur leiðslan innlit í fíggjarligu gongdina í felagnum, soleiðis at neyðug átøk kunnu verða sett í verk, áðrenn ov seint er.

Samanlagt krevur hetta av einstaka Ítróttafelagnum, at skipað verður eitt – eftir stødd felagsins – hóskaði bókhald, ið lýkur nevndu krøv. Eftirfylgjandi lýsing skal sostatt lesast sum minstukrøv til skrásetingar v.m.

### Bókhaldsreglur og góður bókhaldssiður

Reglurnar og grundgevingarnar fyri, nær eitt Ítróttafelag hevur bókhaldsskyldu ella ikki, eru tær somu, sum viðvíkjandi skattskylduni. Dentur verður lagdur á, um talan er um vinnuligt virksemi. Um so er, er felagið fevnt av bókhaldslóggávuni og bókhalds-kunngerðini.

Niðanfyri er í høvuðsheitum greitt frá, hvussu bókhaldið eigur at verða lagt til rættis. Á heimasíðuni hjá ÍSF er leinkja til: ”Kunngerð um minstukrøv til bókhald og roknskap”, har farið verður í smálutir viðvíkjandi bókhaldi og roknskapi.

Meginreglan er, at bókførslan við atliti at stødd og slag av virki skal samsvara við góðan bókhaldssið. Bókhaldið skal skráseta alt virksemið, innskot/-gjaldingar í og tað, ið tikið verður út av ogn felagsins.

Bókhaldið skal leggjast soleiðis til rættis, at allar skrásetingar kunnu fylgjast fram til ársroknskapin. Tølini í roknskapinum skulu kunna loysast upp í tær skrásetingar, sum tey eru samansett av.

Skrásetingarnar og tilhoyrandi skjalatilfar skulu innihalda tær upplýsingar, ið krevjast sum skjalprógv fyri rættleikan av skrásetingunum.



Krøvini til skrásetingarnar kunnu setast soleiðis upp:

- Tíðarbundin raðfylgja skal verða tryggjað.
- Skrásetast skal so skjótt sum gjørligt.
- Møguligt skal verða at fylgja einstøku skrásetingini í bókhaldinum.
- Inntøkur- og útreiðslur skulu bókast við grundarlagi í frumskjølum, fakturum og kvittanum.
- Inn- og útgjaldingar skulu bókast við støði í bankaflytingum, kontantkvittanum og kontuavritum.

Tá fleiri ítróttafeløg hava kontantar inntøkur í sambandi við eitt nú atgongumerki og kioskvirksemi v.m., er neyðugt at førður verður ein kassaroknskapur, ið vísir kontantan pening við byrjan av degnum, hvussu nógvur peningur er komin inn, og á hvønn hátt peningurin er farin úr aftur kassanum – t.d. sett inn í peningastovnar ella nýtt til ymiskar kontantútreiðslur. Kvittanir skulu fyriligga fyri, hvussu peningurin er farin úr kassanum, og grundarlagið undir inntøkunum skal somuleiðis fyriligga.

Kassaroknskapurin skal verða førður javnan og munagóðar avstemmingar skulu gerast.

Bókhaldið eigur at verða ført regluliga og gjørt eigur at verða upp hvørt kvartal. Hetta er serliga kravt, um felagið er MVG-skrásett, tí MVG-avrokningar verða gjørdar við grundarlagi í bókhaldinum.

Bókhaldarin – kassameistarin – eigur somuleiðis, tá gjørt verður upp:

- Stemma av peningakontur við uttanhýsis skjøl frá peningastovnum.
- Stemma av kreditorar – skuld – við kontuavritum frá kreditorum.
- Atgongumerkjaskjala verður avstemmað, um samsvar er ímillum inntøkur og seld atgongumerki. Støðið er munurin í millum útflyggjað atgongumerki og hvussu nógv, ið ikki blivu seld. Mælt verður til at nýta atgongumerki, ið eru í framhaldandi nummarrað.
- Seta Mvg-uppgerðina upp, klára til avrokningar (kvartalsvís).
- Við árslok telja goymslu upp av t.d. kioskvørum.
- Gera avskrivningar uppá støðisogn.
- Við árslok gera móguligar avsetingar ímóti ágóðum, um væntandi er, at peningurin er mistur.
- Ansa eftir, at allar inntøkur og útreiðslur eru bókaðar í rakstrinum fyri tíðarskeiðið, hóast inntøkan ikki er goldin fyrr enn eftirfylgjandi, ella útreiðslan ikki verður goldin fyrr enn eftirfylgjandi.

Omanfyri standandi arbeiði eru grundleggjandi arbeiði hjá kassameistara/bókhaldara. Mint skal somuleiðis verða á, at bókhaldið og roknskapurin skulu skipast soleiðis, at roknskapartilfarið verður tryggjað ímóti at verða oyðilagt ella stolið og ímóti villum og misnýtslu. Roknskapartilfarið skal goymast í 5 ár, frá tí at roknskaparárið er endað.



## SKATTSKYLDUGAR ÚTGJALDINGAR

### Meginreglan

Sambært skattalógini verður fyri skattskylduga inntøku, sum meginregla, roknað alt tað, sum hin skattskyldugi í inntøkuárinum hevur lagt inn í peningi ella peningsvirði, hetta uttan mun til, um inntøkan stavar úr Føroyum ella ikki.

Reglurnar innibera, at tá ítróttafelagið rindar lønir og samsýningar fyri útintt arbeidði fyri felagið, skal upphæddin flytast um afturhaldsskipanina sum A-inntøka. Meginreglan er, at nærum allar útgjaldingar úr felagnum, til persónar, skulu gevast upp til skattingar.

Tað vil siga, at sum A-inntøka verður sum meginregla eitt nú roknað:

- Venjaralønir.
- Leiðaralønir.
- Leikaralønir og –samsýningar.
- Dagpeningur í sambandi við aðra A-inntøku.
- Frítíðarpeningur.
- Løn til umsjónarmenn.
- Nevndarsamsýningar og dagpeningur til nevndarlimir v.m.
- Samsýningar til hjálparar, innkrevjarar og eftirlitsfólk.
- Samsýningar, uttan mun til um inntøkan er útgoldin triðjamanni (møguligt felag).
- Samsýning í peningi til útlensk ítróttarfólk, sum fáa samsýning fyri framførslu í Føroyum, er A-inntøka og skal ávísast um afturhaldsskipanina til hvønn lutakara sær. Gjöld fyri veruligar útreiðslur, sum beinleiðis standast av tiltakinum og av at vinna inntøkuna, so sum kost, innivist og ferðing til og frá sýningarstøðum, verða ikki roknað sum A-inntøka, um fyriskiparin rindar hesi.

Tó eru ítøkilig undantøk til meginregluna, sum nærri er greitt frá niðanfyri, viðvíkjandi skattafríum samsýningum (serliga ítróttareglan).

Harumframt er somuleiðis at rokna sum skattskyldug inntøka:

- Ókeypis nýtsla av fastogn ella leysafæ o.t.

Ásetingin fevnir m.a. um tey fyrbrigdi, at arbeidsgevarin letur starvsfólki nýta t.d. hús, bilar, sum hann eigur, heilt ella partvís ókeypis. Hesir sokallaðu fríu ágóðarnir eru nærri lýstir eftirfylgjandi.

### Undantøk

Nevnda meginregla viðvíkjandi skattskyldugu inntøkuni er galdandi í øllum lutum, um ikki avmarkingar ella undantøk eru ásett í lógini.



Undantøk frá meginregluni við serligum atliti at ítróttarfeløgum v.m. eru:

- Skattafríar samsýningar – serliga ítróttareglan.
- Skattafríir ágóðar.
- Skattafrí kostnaðarendurgjöld.

Undantøkini eru nærri lýst og serstakt viðgjørð eftirfylgjandi.

## **SKATTAFRÍAR SAMSYNINGAR – Serliga ítróttareglan**

Í 2006 varð skattalógin broytt soleiðis, at ávís skattafrítøka er fyri persónar, sum hjálpa ítróttarfeløgum í teirra frítíðarvirksemi. Reglan fekk virknað fyri skattaárið 2007.

Í 1991 gav Líkningarráð Føroya, sum tá var ovasti líkningarmyndugleiki í Føroyum, loyvi til, at ítróttarfeløg við heimild í skattalógini kundu flyta ávísar upphæddir uttan um skattaskipanina. Talan var um samsýningar til dómarrar, linjuverjar og ungdómsvenjarar. Hesir kundu harumframt fáa endurgoldið ferðakostnað, sum nærri er lýst undir ”Skattafrí kostnaðarendurgjöld”.

Nevndu upphæddir vórðu ongantíð dagfærðar, og tá ógreiða sýntist vera um skattaviðurskiptini hjá ítróttini, var endamálið við lógarásetingini at skapa greidleika um skattaviðurskiptini hjá leiðarum, hjálparum v.m. hjá ítróttarfeløgum og hjá dómarrum og linjuverjum. Tískil var samskipti millum ÍSF og myndugleikarnar um at fáa nýggjar og greiðar reglur á økinum, soleiðis at avvarðandi partar vórðu samdir um, hvussu økið skal umsitast.

Ásannað varð, at talan er um fólk, ið brúka sína orku og frítíð upp á at leiða, venja og annars vera við til at lyfta ítróttina enn longur fram, ungdómi og fólkahælsuni annars og øllum samfelagnum at gagni.

Galdandi áseting í skattalógini er soljóðandi:

”§29 b.

Til skattskyldugu inntøkuna telist ikki samsýning til dómarrar, linjuverjar, umframt til venjarar innan ítróttina, og leiðarar, hjálparar hjá ítróttarfeløgum, um samsýningin ikki fer upp um kr. 30.000 um árið.

Stk. 2. Persónar, sum fáa samsýning eftir reglunum í stk. 1, kunnu ikki samstundis fyri sama virksemi fáa skattafríar veitingar eftir §29, nr. 7 í hesi lóg uttan so, at talan er um ferðing uttanlands í arbeiðsrindum.

Stk. 3. Tann, sum rindar út samsýning eftir reglunum í stk. 1, skal rinda samsýningina um eitt av landsstýrinum góðkent avrokningarstað eftir reglunum í §63 í hesi lóg.“

Fer samsýningin upp um kr. 30.000, so verður øll samsýningin skattskyldug, tá samsýningin í hesum føri meira er at meta sum vinna enn hjálp í sambandi við frítíðarvirksemi hjá ítróttarfeløgum.



Er tað soleiðis, at persónur hefur fleiri arbeiði fyri eitt ítróttafelag, eitt nú venjari hjá fleiri liðum, ella at viðkomandi arbeiðir fyri fleiri ítróttafeløg ella tílíkt, so kann persónurin hóast hetta bert fáa ta einu ásettu skattafríu upphæddina. Talan kann t.d. ikki vera um at fáa kr. 30.000 skattafrítt fyri at vera venjari, umframt t.d. at fáa kr. 10.000 fyri at vera hjálpari hjá ítróttafelagnum. Tá vildi øll upphæddin verið skattskyldug.

Til ber í mesta lagi í alt fáa kr. 30.000 skattafrítt um árið.

Ásetta upphæddin fevnir bæði um eina ávísa samsýning fyri tað arbeiði, sum viðkomandi ger, umframt møguligar útreiðslur, ið viðkomandi hefur av arbeiðinum. T.v.s. at samsýningin lutvíst er viðurkenning fyri arbeiðið og lutvíst sum eitt endurgjald fyri tær útreiðslur, viðkomandi sjálvur hefur lagt út í arbeiði sínum fyri ítróttina. Tá samsýningin ikki er at rokna sum skattskyldug inntøka og eisini lutvíst er endurgjald fyri avhildnar útreiðslur, er inntøkan ikki fevnd av lógini um frítíð við løn og eftirlønarlógini.

Tí er ásett, at teir persónar, sum fáa samsýning, ikki samstundis kunnu fáa skattafríar veitingar.

Hesir persónar kunnu sostatt ikki samstundis fáa skattafría samsýning fyri eitt nú at nýta egna telefon ella at koyra í egnum bili í sambandi við sama virksemini. Tó er undantak gjørt, tá talan er um ferðing uttanlands. Er tað soleiðis, at ein av hesum persónum ferðast uttanlands fyri arbeiðsgevaran, kann viðkomandi, umframt at fáa skattafría samsýning, eisini fáa skattafrían dagpening o.t. sambært galdandi almennum satsum.

Samanumtikið inniber reglan, at samstundis sum skattafría upphæddin er økt munandi í mun til táverandi skipan frá 1991, er sostatt talan um eina herðing, tí skattafríar veitingar, eitt nú ferðakostnaður innanlands, kostur v.m. nú er innroknað í skattafríu upphæddina. Hinvegin er talan um greiðar reglur, sum samstundis er ein umsitingarligur lætti hjá ítróttafeløgum, um tey, ið arbeiða fyri felagið og ítróttafelagið eru nøgd við skattafría karmin.

Í lógargreinini verður somuleiðis ásett, at ítróttafelagið, ella tann, sum rindar samsýningarnar, hefur skyldu at rinda samsýningina um afturhaldsskipanina. Hetta verður gjørt soleiðis, at ítróttafeløgini o.t. fáa eitt serligt V-tal frá TAKS at nýta, tá samsýningarnar verða fluttar um afturhaldsskipanina. Serliga V-talið ger, at eingin skattur verður tikin, um samsýningin til tann einstaka persónin ikki fer upp um skattafríu upphæddina.

Tó er at viðmerkja, at um samsýningin ikki er skrásett í fyribilsskattaskránni í skattaárinum, verður skattur innleiðandi afturhildin í útgjaldsárinum. Á sjálvuppgávuni verður síðani frádráttur veittur, um so er, at ávísta og forprentaða ítróttainntøkan í mesta lagi er uppá kr. 30.000.



## SKATTSKYLDUGIR ÁGÓÐAR

Sambært skattalógini er ókeypiss nýtsla av fastogn og leysafæ o.t. at rokna sum skattskyldug inntøka. Lógargreinin fevnir um tey fyrbrigdi, har arbeiðsgevarin letur starvsfólk nýta t.d. hús og ella bilar, sum hann eigur, heilt ella partvís ókeypiss.

Í teimum førum har starvsfólkið kann prógva, at tað hevur gildið arbeiðsgevaranum fyri at nýta ogn hansara, verður virðið av fría ágóðanum lækkað tilsvarandi, men ikki niðurum o kr.

Felagið hevur skyldu at senda TAKS upplýsingar um fríar ágóðar, sum latnir eru starvsfólki í farna álmanakkaárinum. Ágóðarnir skulu bókast fyri hvønn móttakara sær, við einari sundurgreining við upplýsingum um persónsnummar, navn og bústað hjá hesum. Um felagið hevur V-tal og hevur gildið út lönir, verður hetta í praksis gjørt soleiðis, at felagið skal senda inn aftur lönarskjal frá TAKS, har biðið verður um upplýsingarnar, í seinasta lagi 31. januar í árinum eftir, at álmanakkaárið er úti.

Móttakarinn av ágóðanum hevur skyldu til at geva upp ágóðan á sínari sjálvuppgávu.

Toll- og Skattaráð Føroya ásetir árliga vegleiðandi upphæddir fyri fríar ágóðar.

### Fríur bilur

Privatnýtsla av bilum hjá felagnum verður roknað sum skattskyldug inntøka við upphæddum, ið svara til minstuupphæddir fyri frían bil, ið ásettar verða árliga.

Hesar upphæddir eru galdandi, sjálvst um útreiðsla arbeiðsgevarans í veruleikanum er minni ella størri.

- **Upphæddir fyri inntøkuárið 2018**

#### Vekt á bili:

1100 kg og undir	kr. 55.800
1101 kg til 1300 kg	kr. 64.700
1301 kg til 1500 kg	kr. 77.700
1501 kg og meira	kr. 87.300

Vøruvagnar av skapi og merkir sum persónvagnar	60% av ásetta virðinum
Allir aðrir bilar	60% av ásetta virðinum

Í teimum førum, har starvsfólkið kann prógva, at tað hevur gildið arbeiðsgevaranum fyri at nýta bil hansara, kann virðið á fría ágóðanum lækkast tilsvarandi, men ikki niðurum o kr.

Virðið av fríum bili er grundað á eina árliga privata koyring uppá 10.000 km árliga. Kann starvsfólkið prógva/sanna, t.d. við koyribók, at privata koyringin er minni enn 10.000 km,



kann omanfyri nevnda upphædd lækkast lutfalsliga í mun til privatu nýtsluna. Kravt verður, at tað greidliga framgongur, hvussu býtið er millum privata og vinnuliga koyring.

Mælt verður sostatt til, at hetta verður gjørt, so hvørt bilurin verður nýttur, so sleppast kann undan aðrari leysari próvførslu eftirfylgjandi, ið kann viðføra, at skattað verður við ov høgum virði.

Dømi: Kann starvsfólkið prógva/sanna, at privatkoyringin hevur verið t.d. 2.500 km í 2018 og talan er um ein bil í bólkinum 1101-1300 kg, verður innroknaða skattskylduga inntøkan fyri frían bil:  $2.500/10.000 \times \text{kr. } 64.700 = \text{kr. } 16.175$ .

Koyring til og frá arbeiðsstaði verður eisini roknað sum privatkoyring.

Við arbeiðsstað verður at skilja tað staðið, har arbeiðið verður gjørt, sum treytar lønina. Verður arbeitt á fleiri plássum sama dag, verður roknað við fjarstøðuni til fyrsta pláss og frá seinasta plássi.

Er talan um skiftandi arbeiðsstøð, verður privatkoyring roknað sum koyring millum heimið og vanliga fasta tilhaldið hjá viðkomandi. Serligar reglur eru galdandi viðvíkjandi serútgjörðum bilum til arbeiðið og í sambandi við tilkallivaktir.

### Fríur bústaður, kostur, el og olja

Letur felagið starvsfólki bústað ókeypis, verður virðið á fría ágóðanum at verða innroknaður sum skattskyldug inntøka hjá starvsfólkinum. Sama er galdandi um arbeiðsgevarin rindar olju, el og frían kost vegna starvsfólkið.

Virðið verður ásett árliga.

- **Upphæddir fyri inntøkuárið 2018 (mvg íroknað):**

	<u>Kr.</u>
Virðið á fríum bústaði pr. m <sup>2</sup>	871
Frítt el	9.700
Frí upphiting/fjarhiti	21.700
Frí upphiting (el/jarðhiti)	13.760
Fríur kostur pr. dag (t.e. 3 máltíðir)	62
Fyri tvær máltíðir	47
Fyri eina máltíð	36

Viðvíkjandi fríum bústaði er at viðmerkja, at um felagið veitur íbúð til eitt nú leikarar/venjarar og rindar leiguna fyri viðkomandi, so skal upphæddin gevast upp av leikaranum/venjaranum, og felagið hevur skyldu at upplýsa hetta til TAKS. Eigur felagið hinvegin íbúðina ella húsini og viðkomandi frítt nýtir ognina til bústað, skulu m<sup>2</sup> takstirnir nýtast. Og eisini í hesum føri er upplýsingarskylda hjá báðum pørtum yvir fyri TAKS.





Dæmi: Felagið letur venjara frían bústað í sáttmálaskeiðnum, sum er í 6 mðr. Felagið eigur bústaðin. Bústaðurin er uppá 60 fermetrar, og felagið rindar somuleiðis fyri el og olju. Venjarin skal í 2018 skattast av:  $871 \times 60 \times 6/12 = \text{kr. } 26.130$  fyri frían bústað og  $31.400 \times 6/12 = \text{kr. } 15.700$  fyri frítt el og fría olju. Uppgjørt er lutfalsliga fyri eitt hálv ár.

## SKATTAFRÍIR ÁGÓÐAR

### Frí telefon

Frá 1. januar 2014 verður privata nýtsludirðið av telefon og telesamskifti, sum arbeiðsgevari hevur latið løntakara at ráða yvir í sambandi við arbeiðið, ikki longur roknað sum ein skattskyldug inntøka.

### Telda við telduútbúnaði

Privata nýtsludirði av teldu við útbúnaði, sum arbeiðsgevarin hevur latið løntakara at ráða yvir í sambandi við arbeiði, verður ikki talt við í skattskyldugu inntøkuni.

## SKATTAFRÍ KOSTNAÐARENDURGJØLD

Niðanfyrir er greitt frá, um og nær og við hvørjum upphæddum móguleiki er fyri at fáa endurgoldið útreiðslur, sum tann einstaki hevur í sambandi við tænarur fyri ítróttafelagið.

Annars er at viðmerkja, at onki er til hindurs fyri, at felagið velur at útgjalda lægri skattafrítt endurgjald enn teir maksimum-satsir, sum TAKS hevur ásett.

Alternativið til kostnaðarendurgjald er, at endurgoldið verður samsvarandi skjalprógv-aðum útreiðslum.

### Lógargrundarlag

Sambært skattalógina verður ikki talt til skattskyldugu inntøkuna:

”Gjald, sum hitt almenna hevur fyriskipað einans til at gjalda kostnað av almennum ella embætisligum starvi, tá tey ikki innihalda nakra samsýning fyri vinnu, og somuleiðis tilsvarandi gjald, ið loyvishavandi og privat virki rinda”.

Reglan er galdandi, tá ið arbeiðsgevari rindar endurgjald til løntakara. Og ásett er somuleiðis, at veitingarnar skulu bókast á serstakar kontur fyri hvønn løntakara sær í roknskapinum hjá ítróttafelagnum.

TAKS hevur við støði í lógargreinini í rundskrivi nærri ásett, hvussu hetta skal praktiserast.



## Nýtsla av egnari telefon í tænastruni

Tá ið løntakari nýtir egna telefon í tænastruni fyri felagið, og felagið rindar honum endurgjald fyri ta vinnuligu nýtsluna, er endurgjaldið ikki skattskyldugt.

## Nýtsla av eignum bili í arbeiðsøringum

Endurgjald, tá ið egin bilur verður nýttur í øringum fyri arbeiðsgevara er kr. 3,20 fyri kilometurin. Minsta gjaldið fyri øringi (aftur og fram) er tó kr. 16,00. Endurgjaldið er fyri útreiðslur til brennievni, trygging, skaðar, dekkslit og annað. Endurgjaldið er ikki skattskyldugt.

Um arbeiðsgevari letur størri endurgjald fyri hvønn km, enn frammanfyri nevnt, skal upphæddin omanfyri kr. 3,20, ávísast um afturhaldsskipanina.

Arbeiðsgevarin hevur skyldu til at ansa eftir, at teir kilometrar, sum endurgoldið verður fyri, samsvara við teir kilometrar, ið koyrdir eru í arbeiðsøringum. Roknskapur skal gerast regluliga og í minsta lagi eina ferð um mánaðin fyri, hvussu nógv koyrt er, og skal hann verða skjal í bókhaldi arbeiðsgevarans.

Um arbeiðsgevari t.d. letur fast gjald um mánaðin sum endurgjald, er gjaldið A-inntøka, sum skal verða ávíst um afturhaldsskipanina.

Um arbeiðsgevarin rindar løntakara kilometrupening fyri at koma til og frá arbeiðsplássi, er peningurin A-inntøka. Í staðin kann løntakarin søkja TAKS um at fáa stuðul til ferðaútreiðslurnar frá heimi til arbeiðsplássið endurrindað frá tí almenna. Sí nærri niðanfyri um stuðulsskipanir.

## Vistarhald í sambandi við ferðing í arbeiðsøringum í Føroyum

Tá ið løntakari ferðast í Føroyum í øringum fyri arbeiðsgevaran, og hesin rindar endurgjald sambært reglunum hjá tí almenna, er endurgjaldið ikki skattskyldugt.

Gjældini fyri ferðing eru í lötuni hesi:

Tímapeningur	kr. 15,00
Fullur dagpeningur	kr. 250,00
Hartil verður veitt náttarviðbót eftir rokning, tó í mesta lagi	kr. 650,00
Náttarviðbót, ikki skjalprógvað	kr. 230,00
Lækkaður dagpeningur, heruppi í náttarviðbót	kr. 212,00
Av hesum náttarviðbót	kr. 106,00

Treytirnar fyri at gjældini kunnu veitast skattafrítt eru, at ferðin varar longri enn 4 tímar, og at ferðin er longri burtur enn 10 km frá arbeiðsstaðnum. Vanliga verður ikki latin dag- og tímapeningur innan fyri somu kommunu.



Arbeidsstaðið er, um ikki annað er fyrissett, arbeidsstaðið, ið er ávíst lóntakaranum (skrivstova, bygd o.t.) soleiðis, at 10 km markið verður roknað haðani.

Dagpeningur verður roknaður fyri hvørt samdøgur, sum lóntakarin er burturstaddur. Er tænastriferðin styttri enn 16 tímar, verður tímapeningur roknaður fyri hvønn ásettan tíma. Er hon longri, verður dagpeningur latin.

Náttarviðbót verður veitt fyri at hava ligið nátt burtur frá arbeidsstaði. Náttin verður roknað til 8 tímar.

Uppgerð og avrokning skulu gerast fyri hvørja ferð sær, og skal uppgerðin verða skjal í roknskapi arbeidsgevarans.

Ferðast lóntakarin í ørindum fyri arbeidsgevara, og fær hann útreiðslurnar endurgoldnar eftir rokning, eru tær ikki skattskyldugar, men er tá mógulig dag- og náttarviðbót harumframt A-inntøka.

Rindar arbeidsgevarin størri endurgjald, enn her er nevnt, er upphæddin, sum fer upp um tær alment ásettu upphæddirnar, A-inntøka, sum skal verða ávíst um afturhaldsskipanina.

### **Vistarhald í sambandi við ferðing í arbeidsørindum uttanlands**

Tá ið lóntakari ferðast uttanlands í ørindum fyri arbeidsgevara, og arbeidsgevarin rindar endurgjald sambært reglunum hjá tí almenna, er endurgjaldið ikki skattskyldugt.

Almennu gjøldini fyri ferðing uttanlands eru í lóttuni hesi:

- **Danmark**

Dagpeningur, um dagin	kr. 360,00
Innivist á hotelli eftir rokning, í mesta lagi, fyri hvørja nátt	kr. 1.020,00
Uttan skjalprógvaðar útreiðslur til hotell, náttarviðbót, í mesta lagi	kr. 250,00

Full viðbót verður veitt upp til 28 dagar. Aftaná 28 dagar verður avtala gjørd um viðbót í hvørjum einstøkum føri.

- **Onnur lond**

Uttan fyri Danmark verður endurgoldið fyri hotellrokning. Við hotellrokning verður bert roknað við gisting.

Umframt gjald fyri hotellrokning kann dagpeningur veitast sambært reglunum hjá uttanríkisráðnum. Víst verður eisini til vegleiðing hjá lønardeildini: Vegleiðing til ferðauppgerð fyri tænastriferð uttanlands, galdandi frá 1. januar 2017.



- **Skeið v.m. har matur er íroknaður kostnaðin**

Luttekur tann ferðandi á skeiði (ella líknandi), har matur er roknaður upp í skeiðgjaldið (ella í innbjóðing), hefur viðkomandi bert rætt til 40% av dagpeninginum. Eru ikki allar máltíðir roknaðar við í gjaldið, verður drigið frá dagpeninginum soleiðis:

Fyri døgurða	30%
Fyri nátturða	30%

Dømi: Dagpeningurin, tá ferðast verður í Danmark, er kr. 360,00. Um talan er um skeið, har allar máltíðir eru roknaðar við í skeiðsgjaldið, verður dagpeningurin lækkaður við 60% til kr. 144,00 um dagin.

Er gisting roknað við í gjaldið fyri skeiðið, hefur starvsfólkið ikki rætt til náttarviðbót ella endurgjald fyri hotell.

Tann ferðandi skal á ferðauppgerðina greiða frá:

- Hvørjar dagar fundir (arbeitt) verða hildnir (verður).
- Nær arbeiðsuppgáva ella skeið byrjar og endar.
- Greiða frá døgnum, endamáli o.t.

Endurgjald kann verða latið fyri útreiðslur, tann ferðandi sjálvur hefur havt, sum hava samband við arbeiði, so sum telefon, koyring o.a. Men um skjøl ikki fylgja við, hefur tann ferðandi ikki rætt til endurgjald.



## STUÐULSSKIPANIR

Niðanfyrri er greitt frá almennum stuðulsskipanum, har landskassin rindar og sum kunnu gerast viðkomandi í førum, har persónar – venjarar, leikarar v.m. – hava lónt arbeiði fyrri ítróttafelagið, men samstundis hava ferðaútreiðslur frá heimstaðnum til arbeiðstaðið-/ítróttafelag. Somuleiðis verður nomið við tey føri, har samstarvið inniber dupult húsarhald.

### Ferðastuðul

Stuðul til ferðaútreiðslur verður bert veittur eftir umsókn. Serligt umsóknarblað skal nýtast, tá søkt verður um stuðul. Til ber eisini at søkja um ferðastuðul umvegis Borgaragluggan.

Rætt til stuðul hava persónar, sum:

- Eru undir fullari skattskyldu í Føroyum.
- Eru búsitandi í Føroyum.
- Hava lønarinntøku.
- Hava eina ferðaleið aftur og fram hvønn arbeiðsdag, sum er longri enn 20 kilometrar.
- Hava útreiðslur í sambandi við ferðing millum bústað og arbeiðsstað í Føroyum.

Fyri ferðing sjóvegis, loftvegis og gjøgnum undirsjóvartunlar verður stuðul veittur við eini upphædd fyri hvønn túr sær.

Stuðul verður bara veittur til ferðing aftur og fram millum bústað og arbeiðsstað eina ferð um dagin.

Men hevur arbeiðstakarin fleiri arbeiðsgevarar, t.d. ein í Tórshavn og ein í Runavík ella skiftandi ósamanhangandi arbeiðstíðir hjá sama arbeiðsgevara, t.d. frá kl. 08.00 til kl. 12.00 og so aftur frá kl. 20.00 til kl. 24.00 sama dag, verður stuðul tó veittur til eina ferð aftur og fram til hvønn arbeiðsgevara ávikavíst til hvørja komu, um arbeiðstakarin t.d. býr í Hósvík.

Tá talan er um sjó- og loftvegis ferðing, verður veittur ferðastuðul fyrri í mesta lagi tveir túrar pr. arbeiðsdag.

Stuðul verður veittur sambært serligari útrokningartalvu. Er ferðaleiðin á landi aftur og fram millum bústað og arbeiðsstað, er stuðulin frá og við 1. januar 2016 hesin:



	Km		Km	Kr.pr.Km.
Ájavnt ella longri enn	20	Men styttri enn	30	6,00
Ájavnt ella longri enn	30	Men styttri enn	50	14,50
Ájavnt ella longri enn	50	Men styttri enn	64	21,50
Ájavnt ella longri enn	64	Men styttri enn	102	28,00
Ájavnt ella longri enn	102	Men styttri enn	124	33,50
Ájavnt ella longri enn	124	Men styttri enn	146	39,00
Ájavnt ella longri enn	146	Men styttri enn	168	44,50
Ájavnt ella longri enn	168	Men styttri enn	190	50,00
Ájavnt ella longri enn	190	Men styttri enn	212	55,50
Ájavnt ella longri enn	212			61,00

Stuðulin til ferðing sjóvegis, loftvegis og gjøgnum undirsjóvartunlar er:

- Fyri sjóvegis ferðing, suðuroyarleiðin undantikin kr. 8,45 pr. túr.
- Fyri sjóvegis ferðing við suðuroyarleiðini kr. 16,90 pr. túr.
- Fyri loftvegis ferðing kr. 20,00 pr. túr.
- Fyri ferðing gjøgnum undirsjóvartunlar kr. 10,00 pr. túr.

Fjarstøðan millum bústað og arbeiðsstað verður grundað á stytstu ferðaleiðina millum bústað og arbeiðsstað.

Frá 1. januar 2015 er ikki longur ein treyt fyri at fáa stuðul til ferðaútreiðslur, at arbeiðsgevarin á umsóknini vátta, at viðkomandi arbeiðir hjá honum.

Ferðastuðulin verður útgoldin á kontu í peningastovni seinast í juli og seinast í januar mánaði fyri farna hálva árið.

Um ein persónur fær endurgjald á annan hátt fyri ferðaútreiðslur, hevur hesin persónur ikki samstundis rætt til ferðastuðul sambært lógina. T.v.s. at koyra fleiri saman, verður stuðul bert veittur til ein persón.

### Stuðul til dupult húsarhald

Stuðul til dupult húsarhald verður bert veittur eftir umsókn. Serligt umsóknarblað skal nýtast, tá søkt verður um stuðul. Til ber eisini at søkja um ferðastuðul umvegis Borgaragluggan.

Rætt til stuðul hava persónar, sum:

- Eru giftir.
- Eru búsitandi í Føroyum.
- Av arbeiðsávum hava útreiðslur til dupult húsarhald.



At umsøkjari skal vera giftur ber í sær, at stuðul til dupult húsarhald ikki verður veittur ógiftum, sundurlisnum ella fráskildum.

Útreiðslurnar til dupult húsarhald skulu koma av arbeiðsávum og verður kravt, at talan í roynd og veru er um tvey húsarhald, og at arbeiðið er atvoldin til hetta.

Treytin um dupult húsarhald av arbeiðsávum er tí lokin, um umsøkjari býr við arbeiðsstaðið, meðan húskið býr aðrastaðni og so langt frá arbeiðsstaðnum, at daglig ferðing antin ikki er møgulig ella hevur við sær órímligar trupulleikar, útreiðslur og tíðarnýtslu.

Skipanin er galdandi bæði fyri dupult húsarhald í Føroyum og fyri dupult húsarhald yvir landamørk.

Mánaðarligur stuðul verður veittur til leigu av høli, umframt dagligur stuðul til kost. Stuðul verður bert veittur fyri útreiðslur, sum fara upp um eina ávísa minstuupphædd.

Fyri útreiðslur í sambandi við dupult húsarhald eru hesar stuðulsupphæddir ásettar:

- Fyri leigu av høli er upphæddin kr. 488 um mánaðin.
- Fyri eykaútreiðslur til kost er upphæddin kr. 20,50 fyri hvønn arbeiðsdag.
- Innlendis ferðing aftur og fram eina ferð um vikuna (stuðul til ferðaútreiðslur).
- Minstaupphæddin, ið viðkomandi sjálvur skal bera, er ásett til kr. 850 fyri stuðulsskeiðið. Stuðulsskeiðini eru frá 1. januar – 30. juni og 1. juli – 31. desember.

Stuðul til dupult húsarhald verður útgoldin á kontu í peningastovni seinast í juli og seinast í januar mánaði fyri farna hálva árið.

Tað er ein treyt fyri at fáa stuðul til dupult húsarhald, at útleigari á umsóknina váttar, at tær av umsøkjaranum givnu upplýsingar viðvíkjandi íbúð og leigutíð eru rættar.

Um ein persónur fær endurgjald á annan hátt fyri útreiðslur í sambandi við dupult húsarhald, hevur hesin persónur ikki samstundis rætt til stuðul til dupult húsarhald sambært lógina.



## MEIRVIRÐISGJALD

Eftirfylgjandi er greitt frá reglunum viðvíkjandi meirvirðisgjaldi, við serligum atliti at ítróttafelögum. Nomið verður við teir mest vanligu tættirnar mettt verður kunnu koma fyrri í einstaka ítróttafelagnum. T.v.s. talan er ekki um eina úttømandi útgreining.

Greitt verður frá, nær mvg-skyldan tekur við og somuleiðis eru dømi sett upp, ið lýsa, hvørjar mvg-skyldugar inntøkur vanliga koma fyrri hjá ítróttafelögum.

Eisini verður greitt frá í hvønn mun inngangandi meirvirðisgjald – sokallað keyps mvg – kann verða frádrigið, tá mvg-uppgerðin verður sett upp, innlatin og avroknað.

Samantikið er neyðugt hjá tí einstaka ítróttafelagnum at greina og liða sundur raksturin í felagnum til tess at staðfesta:

- Um felagið er mvg-skyldugt.
- Mvg-skyldugu inntøkurnar.
- Beinleiðis atknýttar útreiðslur har mvg fæst aftur.
- Óbeinleiðis atknýttar útreiðslur har mvg bert lutvíst fæst aftur.
- Útreiðslur har mvg ekki fæst aftur.

At enda verður nomið við roknskaparhald og –færslu í sambandi við meirvirðisgjald.

### MVG-skyldan

Meginreglan er, at meirvirðisgjald skal rindast landskassanum í øllum liðum av vinnuligari sølu av vørum og tænastrum.

Undantikið avgjaldsskylduni er tó, í breiðari merking, ítróttur og ítróttatiltøk. Tó eru, sum greitt er frá niðanfyri, undantøk, soleiðis at meirvirðisgjald hóast hesa áseting skal roknast, sjálvst um talan er um ítrótt.

Er mvg-skylduga inntøkan árliga kr. 30.000 ella meira, hevur felagið skyldu at lata seg skráseta sum mvg-skyldugt. Fráboðan skal sendast TAKS. Nýtast skal serstakt oyðublað, sum kann heintast á heimasíðuni hjá TAKS: [www.taks.fo](http://www.taks.fo).

Markið uppá kr. 30.000 merkir principielt innan eitt tilvildarligt 12 mánaða skeið. Skyldan at boða til skrásetingar fellur, tá ið tað er eyðsæð, at sølan fer at koma upp um kr. 30.000 um árið.

Tey ítróttafeløg, ið vanliga hava inntøkur, sum nevndar eru niðanfyri og sum samanlagt eru omanfyri markið, hava skyldu at verða mvg-skrásett.

Um eitt ítróttafelag, sum higartil hevur verið mvg-skrásett, staðfestir eitt fall í mvg-skyldugu inntøkunum, soleiðis at árliga mvg-skylduga sølan fellur niðurum kr. 30.000, ber





ikki til - afturvirkandi - at fáa afturgoldið inngoldið meirvirðisgjald. Hinvegin kann felagið skjóttast til ber bera so í bandi, at felagið verður frámeldað mvg-skrásetingini.

Tey feløg, ið eftir hesum reglum ikki hava skyldu at lata seg skráseta, skulu ikki krevja upp mvg og skulu ikki skrásetast. Tó er niðanfyri greitt frá móguleikanum fyri sjálvbodnari skráseting í serligum førum.

Vert er tó at leggja til merkis, at eftirlitsásetingarnar í mvg-lógini eisini eru galdandi fyri tey feløg, sum ikki hava skyldu at lata seg skráseta.

Feløg, sum ikki eru skrásett, mugu ikki seta mvg-upphædd ella aðrar upplýsingar um mvg á fakturar.

### **MVG-skyldugar inntøkur**

Niðanfyri eru nevnd dømi um inntøkur, ið eru mvg-skyldugar og sum vanliga koma fyri innan ítróttina:

- Lýsingarinntøkur - t.d. í leikskráum.
- Sponsor- og reklamuinntøkur - t.d. tá ítróttaklæði bera navn ella merki hjá virki
- Kiosk- og kantinusøla og søla av skreytlutum.
- Útleiging av reklamuplássi (plakattalum, skeltiplássi o.t. á bygningum og ítróttakjum).
- Onnur útleiga av amboðum.
- Atgongugjöld, tá skipað verður fyri konsertum og dansi (søkjast kann um frítøku).

Sum nevnt, gerst felagið skrásetingarskyldugt, um nevndu inntøkur fara uppum kr. 30.000 árliga.

Mvg-avgjaldið er 25% av avgjaldsskyldugu inntøkunum.

- **Sponsor, lýsingar og –reklamuinntøkur**

Ítróttafelagið er mvg-skyldugt av øllum sponsor, lýsingar- og reklamuinntøkum, sum verða móttiknar sum liður í sponsorsáttmálum ella einkultstandandi reklamuavtalam. Og hetta er óansæð, hvør mótparturin er. T.v.s. at meirvirðisgjald somuleiðis skal verða roknað, hóast sponsorur ikki rekur mvg-skyldugt virksemit – t.d. fíggingarstovnar, tryggingarfeløg v.m. Ítróttafelagið hevur skyldu at avrokna sølu-mvg av avtalanum, um inntøkan er hægri enn kr. 30.000 árliga.

Tilsvarandi er galdandi viðvíkjandi sponsorsáttmálum, har ítróttafelagið móttækur ítróttaklæðir, amboð v.m. frá sponsorinum, í staðin fyri kontantan stuðul, men har felagið samstundis letur reklamu fyri stuðulin.

Fyri ítróttafelagið og sponsorin hevur mvg-skyldan ongan fíggarligan týdning, um sponsorur er mvg-skrásettur. Tá fær hesin meirvirðisgjaldið aftur, meðan ítróttafelagið



letur tilsvarendi upphædd í landskassan. Sama er ikki galdandi, um sponsorur, eitt nú er fíggingarstovnur ella tryggingarfelag, sum ikki er mvg-skyldugt. Tá verður talan um eina - alt annað líka - meirútreiðslu fyri sponsorin, tá hesin ikki fær meirvirðisgjaldið aftur, ella eina minniinntøku fyri ítróttafelagið, nú 20% av sponsorupphæddini verður at gjalda sum sølu-mvg til landskassan.

- **Fastogn**

Útleiga av fastari ogn er frítikin fyri avgjaldsskyldu. Tó kunnu feløg, hóast hetta, sjálvboðin lata seg skráseta fyri hendan partin av inntøkunum, um útleigað verður til mvg-skrásettar leigarar. Hetta viðførir, at útleigarin kann fáa keyps-mvg endurrindað av útreiðslum viðvíkjandi tí útleigaða partinum av bygninginum. Sjálvbodna skrásetingin kann ikki fevna um útleigu til bústaðarendamál. Sjálvboðin skráseting kann í fyrsta lagi halda uppat 2 ár eftir skrásetingina.

Mælt verður til serkøna hjálpt, tá talan er um útleigu av parti av bygningi, hvørs virksemi bæði inniheldur mvg-skyldugt og mvg-frítt virksemi.

- **Vælgerandi tiltøk**

Nevnast skal somuleiðis, at landsstýrið kann seta nærri reglur um frítøku frá avgjaldsskylduni í sambandi við tiltøk, hvørs yvirskot fara óskerd til vælgerandi endamál ella endamál, sum á annan hátt eru almannagagnlig. Ítróttarabeiði kemur undir hesa reglu. Talan er um støk tiltøk, ið annars eru mvg-skyldug, t.d. basarar, konsertir, loppumarknaður vm. Heitt kann verða á Føroya Landsstýri um avgjaldsfrítøku í hvørjum einstøkum føri sær.

- **Stuðulsinntøkur og gávur**

Stuðulsgávur eru undantiknar fyri mvg-skylduni. Tó er tað ein treyt, at felagið als onki ger, fyri tann, sum á henda hátt veitir studning, hvørki beinleiðis ella óbeinleiðis. Dømi um stuðulsinntøkur er t.d. stuðul, sum ítróttafeløg fáa tillutað frá ÍSF, kommunum v.m.

Gávur og annað naturalia, sum sponsorar lata, t.d. bóltar, virðislønir v.m., hevir ongan týdning fyri mvg-roknskapin. Vanliga er talan um gávur í staðin fyri sponsorinntøkur, tá latarin ikki fær reklamu ella aðra samsýning frá ítróttafelagnum.

### **Keyps-MVG, ið kann verða mótroknað sølu-MVG**

Meirvirðisgjald, ið skal rindast, vegna omanfyri nevndu mvg-skyldugu inntøkur – og har beinleiðis samband kann ávísast til avleiddar útreiðslur - kann verða frádrigið, tá gerast skal upp, hvussu nógv hereftir skal rindast netto í meirvirðisgjaldi.



T.v.s. at vanliga verður meirvirðisgjald endurrindað vegna fylgjandi útreiðslur:

- Prenting av lýsingum.
- Keypt av vörum t.d. til kiosk-virksemi.
- Útreiðslur av leikskráum.
- Útreiðslur í sambandi við konsertir og dans.
- Fyrisitingarútreiðslur – (lutfalslig uppgerð).

Meginreglan er, at bert meirvirðisgjald, ið beinleiðis viðvíkur mvg-skyldugu inntøkunum kann verða frádrigið.

Tað kann tó verða trupult at marka útreiðslur beinleiðis til mvg-skyldugu inntøkurnar, tí útreiðslurnar viðvíkja eisini ikki mvg-skyldugum virksemi. Sum heild er tað innan fyrisitingarkostnað, at trupulleikin uppstendur.

Í slíkum føri verður neyðugt at gera eina lutfalsliga uppgerð.

### **Lutfalsligur frádráttur fyri keyps-MVG**

Lutfalsligi parturin verður roknaður við undirstøði í lutfallinum millum mvg-skyldugar inntøkur og samlaðu inntøkurnar í tí roknskaparári, ið talan er um. Fíggjarinntøkur og mvg-frítiknar stuðulsinntøkur verða ikki roknaðar við í samlaðu inntøkuna, men søla av rakstrargögnum skal roknast við.

Dømi: Samlaðu inntøkurnar í 2018 eru uppá 600 t.kr. Av hesum eru 300 t.kr. mvg-skyldugar inntøkur, svarandi til sponsorar og lýsingar og aðrar inntøkur. Limagjald, atgongumerkir og stuðulsinntøkur verða ikki roknaðar við.

Lutfallið er hereftir  $300/600 \times 100 = 50\%$ . Helmingurin av t.d. meirvirðisgjaldinum viðvíkjandi skrivstovuhald, el- og hita, bókhald, grannskoðan, telefon v.m. verður soleiðis endurrindaður.

Útrokningin verður gjørd, tá árið er farið. Tó er møguligt at nýta eitt fyribilslutfall, svarandi til undanfarna árs lutfall. Tá roknskaparárið er komið at enda, verður uppgerð gjørd av tí veruliga lutfallinum og keyps-mvg endalig javnað.

Um ivamál eru viðvíkjandi lutfalsútrokningini verður mælt til, at heitt verður á sakkøna hjálp.

### **Keyps-MVG, uttan frádráttarrætt**

Felagið fær ikki frádráttarrætt fyri meirvirðisgjald viðvíkjandi tí partinum av inngangandi meirvirðisgjaldinum, sum bert viðvíkur tí mvg-frítikna partinum av virkseminum. Talan kundi t.d. verið um leikarabúna, sum ikki hava áprentað sponsorar, og ítróttamboð, sum bert verða nýtt í mvg-fríum virksemi.



Harafturat kann ongantíð roknast við í inngangandi avgjaldi, avgjald av keypi v.m., sum viðvíkur:

- Mati til handhava og starvsfólk.
- Útvegan og rakstur av íbúð fyri handhava og starvsfólk.
- Naturaliusamsýning til starvsfólk.
- Gávum.

### **Endurrindan av inngangandi meirvirðisgjaldi av íløgukostnaðum**

Felagsskapir, stovnar og grunnar, ið gera íløgur fyri meira enn 1 mió. kr., meirvirðisgjald ikki íroknað, kunnu eftir umókn fáa endurgoldið inngangandi meirvirðisgjald av samlaða íløgukostnaðinum.

Treytirnar eru, at

- Talan skal verða um ikki vinnuligt, almannagagnligt frítíðarvirksemi, har í minsta lagi 33% av samlaða íløgukostnaðinum, meirvirðisgjald ikki íroknað, er fingin til vega sum gáva ella við óløntum og sjálvboðnum arbeiði,
- Arbeiðið, sum meirvirðisgjald kann verða endurgoldið fyri, verður byrjað eftir 1. januar 2013 og endað í seinasta lagi 5 ár eftir, at umsókn er góðkend, og
- Umsóknin um endurgjald fyri inngangandi meirvirðisgjald er móttikin av TAKS í seinasta lagi 31. desember 2019.

Nærri ásetingar eru lýstar í kunngerð.

### **Roknskaparreglur**

Felagið skal føra roknskap yvir keyp og sølu av vørum og tænaðum, til tess at vera ført fyri at gera upp mvg-millumverandi móttvegis TAKS.

Roknskapurin verður samstundis nýttur sum eftirlitsgrundarlag hjá TAKS. Verða tilmælini um bókhald fylgd, viðførir hetta, at mvg-roknskaparreglurnar somuleiðis í útgangsstøðinum verða fylgdar.

Í hesum sambandi er neyðugt at stovnseta fylgjandi kontur:

- Kontu fyri útgangandi mvg (sølu-mvg).
- Kontu fyri inngangandi mvg - rakstur (keyps-mvg).
- Kontu fyri inngangandi mvg - íløgur (keyps-mvg).
- Kontu fyri avrokning.

Um felagið ikki regluliga førir teldubókhald, ber til ístaðin at føra mvg-roknskapin í einum serstøkum roknskaparhefti, sum er at fáa frá TAKS.



## Avrokning

Um felagið er mvg-skrásett, verður serligt giro-inngjaldingarkort sent felagnum, ið skal fyllast út og nýtast til avrokning av meirvirðisgjaldinum. Harumframt er móguligt at nýta Vinnugluggan, har meirvirðisgjaldið verður avroknað yvir alnetið. Seinna loysnin er ókeypis, meðan fyrri loysnin inniber eitt ómaksgjald.

Umframt omanfyri nevndu samanlagdu upphædd fyri ávikavíst keyps- og solumvg, skal somuleiðis tilskilast, hvussu stór mvg-frí søla hevur verið. T.v.s. (vanliga) atgongumerkja-inntøkur v.m.

Avgjaldsskeiðini eru 4 í tali og umfata tíðarskeiðini:

	<u>Gjaldsfrist</u>
01.01. - 31.03	10. maí
01.04. - 30.06	10. august
01.07. - 30.09	10. november
01.10. - 31.12	10. februar

Upphæddin, ið skal rindast – ella fáast aftur – frá TAKS, er munurin millum solumvg og keypsmvg í tíðarskeiðnum. Um keypsmvg í einum tíðarskeiði er størri enn solumvg, verður munurin útgoldin felagnum.

Verður ikki innlatið ella goldið til tíðina, verða eykagjöld áløgd felagnum.

